

क्षत्रकुलमणि पृथ्वीराज चव्हाण

यांचा

पोवाडा

चौहाणवंशकुलमणी । सकलगुणखनी । धुरंधर रणी । रणी वा हवले
रक्ताचे पाट । घातला पर दुष्ट दैवानं घाट । कीर्ति पर भरली त्याची
आटोकाट ॥

चौक १ ला

पृथ्वीराज दिल्लीपति वीर । धीर झुंजार । जसा काय तीर । हिरा
वीरांचा, झळकला फार । वीजेपर ज्याची चमके तलवार । भाला
कितिकांना करी रणि ठार ! ॥ चाल ॥ ज्याचं शरीर सडपातळ । पर
सिंहासम चपल । अरिगजाचें गंडस्थळ ॥ कडकडा काढी सोडून ।
बाण फेंकून । भाला मारून । वीर भूपाल ! ॥ त्या विशाल भालाम्बरीं ।
द्वेषाच्या मेघावरी । भुवयांच्या रूपीं राहिलीं । दोन इंद्रधनुष्ये छान । दृष्टीचे
बाण । धेति झणि प्राण । करिती हैराण । शत्रुला फार ! ॥ यवनांच्या त्रासें
गांजुनी । ती दैवीसंपदा गुणी । राहण्याला आली धांवुनी । नाकाचं
रूप घेऊन । राहिली येऊन । तिचें रक्षण । करती हो मिशा मोठ्या
पिळदार ! ॥ दुष्टांच्या धाकानं भिऊन । चांदण्या आल्या धावून ।
दातांचं रूप घेऊन । राहिल्या मुखाच्या आंत । शांत निभ्रान्त । भीति
सोडून ! ॥ जंवा पावलं टाकी झरझरा । मेदिनी कांपे थरथरा । तो
वीर्यवृत्तिचा झरा । पाहुनी ज्याच्या शौर्यास । देवही खास । गेले
मोडून ! ॥ चाल ॥ जसजसा त्याच्या कीर्तीचा सूर्य तळपला ॥ तसतसा

इतर राजांचा द्वेष वाढला ॥ त्यांनीं त्याचा नाश करण्याचा डाव
टाकला ॥ कांहीं वीर गेले गझनीला । आणि त्यांनीं आणलं
शाहाबुदिनाला । घनघोर संग्राम झाला । किती वीर पडले धरणीला ।
रक्ताचा पाट खळखळला । मांसाचा चिखल जाहला । पृथ्वीराज दंग
रणी झाला । शाहाबुदिन धांवून आला । दोघांचा संग्राम झाला ।
पृथ्वीराजाच्या पाहुन तडफेला । शाहाबुदिन घाबरून गेला । त्याचं
धनुष्य पडलं धरणीला । तंवा राजानं प्रकार काय केला । आपलं धनुष्य
अडकवलं त्याच्या गळ्याला । आणि त्याला ओढून दरदरा । राजानं
नेलं दिल्लीलं । सारे लोक जमले बघण्याला । 'जय पृथ्वीराज' नाद
झाला । शाहाबुदिन बोद्धे लागला । "जीवदान द्यावं हो मला । मी
आलों शरण तुम्हाला" । कैमास प्रधान बोलला । "महाराज ! उडवा
मुंडक्याला । शत्रु हा लागला हाताला । साप आणि शत्रु एक झाला ।
जर सोडाल आज तुम्ही याला । तर वैरी धरेल दंशाला । आणि नडेल
जागो-जागोला" । पर पृथ्वीराज बोलला । "कैमास ! शरण आलेल्याला ।
मारणं हा अधर्म झाला !" । कैमास पुन्हा बोलला, । "महाराज ! जर
साप शरण तुम्हां आला । तर त्याला सोडून घात होईल जीवाला ।
हा खोटा क्षात्रधर्म झाला । म्हणून करा ठार आज याला" । पर
पृथ्वीराजानं नाहीं ऐकलं त्याच्या बोलण्याला । आणि त्यानं दिलं
सोडून काळसापाला ! ॥ १ ॥

चौक २ रा

कनोजचा राजा जयचंद वीरवर झाला । राजसूययज्ञ करण्याचा बेत
त्यानं केला । किति जमले राजेरजवाडे नाहीं गणतीला । पर पृथ्वीराज
तो नव्हता आला त्या स्थळा ॥ पृथ्वीराज आणि जयचंद । होते भाऊबंद ।
तरी जयचंद । पृथ्वीराजाचा वैरी झाला । म्हणून पृथ्वीराजाला

द्विगविण्याला । त्यानं त्याला देवडीवाला केला ॥ संयुक्ता रूपसुंदरी । अतुल भूवरीं । मदनमंजरी । जयचंदाची कन्या होती सुकुमार । रूप-लवण्य शोभे भरदार । जणुं कामाची तिखट तरवार ! ॥ चाल ॥ जयचंद बोलला कन्येला । “ मुली ! तारुण्याची आली तुला कळा । तं झालीस योग्य लग्नाला । लवकरच यज्ञ सुरू होईल । त्यांत तुझ्या स्वयंवराचा बेत मी केला । कंठीर योग्य वर तुला ॥ कंठीर सर्वगुणी झाला । कुल, कान्ति आणि वयानं योग्य तो तुला ॥ सोन्याचं कोंदणच शोभा देई रत्नाला ॥ तोच वर नेमला मी तुला ” । पर मुखराग राजपुत्रीचा कोमेजुन गेला । आनंद गेला अस्ताला । निराशेचा रंग पसरला ! । तंवा राजा बोलुं लागला । “ कां मुली ! असं का तोंड केलंस ? । आनंदाची बातमी ही तुला । असं असून असं कां ? सांग मला ” । संयुक्ता बोलली बापाला, । “ बाबा ! मी तुमची लाडकी ना ? बोल । मला सुख होईल असंच तुम्ही करणार ना ? । बाबा ! तुम्ही जो वर पसंत केला । तो..... ” । जयचंद मधेंच बोलला, । “ मुली ! अविचार सोड या वेळा ! । तुला दुःख होईल असं तुझा बाप कसं करील ? । त्याच्या-सारखा कोणीहि न झाला ” । राजपुत्री बोलली मग त्याला । “ बाबा, तो असेल पसंत तुम्हांला । पण स्वयंवर तुमचें व्हायचंय का माझं ? । मग पसंत कोण तें सांगतें तुम्हांला । ॥ चाल ॥ ज्याचं नांव भरलं त्रिभुवनीं । राजांचा मणी । तोच मन्मनीं । मदनदेवानं अढळ केला । चंदभाट ज्याचा मित्र झाला । ज्यानं शाहाबुद्दिन चीत केला । ज्याला तुम्ही देवडीवाला केला । तोच हृदयांत ठसून गेला ” ॥ चाल ॥ कन्येचे शब्द ऐकून । भडकला राजा रागानं ॥ चाल ॥ मग राजा बोलुं लागला । “ कारटे ! काय ग वर पसंत केलास । वाहवा ! आपलं हित कुठं कळतयं तुला ? । अग पृथ्वीराज कष्टा दुस्मन झाला । आज ना उधां त्याच्याशीं लढाई करण्याचा प्रसंग जर आला । अन् जर बरंवाईट झालं याच्या जीवाला । तर तुझी अवस्था काय बरं होईल ? तें सांग मला ॥ ”

संयुक्ता बोलली राजाला, । “ बाबा ! तो शत्रु असेल तुमचा । पण माझा नाहीना ? । बाबा ! क्षत्रियांना मरण हेंच पुजलं पांचवीला ! । जर आपण म्हणतां तसा प्रसंग आला । तर सती जाण्याचं भाग्य लाभेल मला ॥ ” मग जयचंद बोलला हो तिला, । “ मुली ! तें कांहीं नाही ! तुझ्या आयुष्याची जबाबदारी माझ्यावर आहे ! । कंठीराशींच लग्न करावं लागेल तुला ॥ ” असं म्हणून जयचंद निघून गेला ! । मग संयुक्तेनं प्रकार काय केला । वश केलं एका ब्राह्मणाला । अन् त्याच्याबरोबर दिली पत्रिका पृथ्वीराजाला । कीं, “ प्राणसख्या ! धांवा या वेळा । स्वयंवर होईल परवांला । मी माळ घालीन देवडीवाल्याला । तुझ्यावीण जिवळगा ! प्राण कासाविस झाला ” ॥ ३ ॥

चौक ३ रा

ती वार्ता पृथ्वीराजाला । कळली, लाल झाला । विचार करण्याला । त्यानं जमविले सारे सरदार । सभा थाटली मोठी भरदार । जणु काय इंद्राचाच दरबार ॥ मग पृथ्वीराज बोलला, । “ एका हो बोल । जयचंदांनं यज्ञ सुरू केला । त्यांत संयुक्तेचं स्वयंवर । त्यानं नेमलं आहे सत्वर । त्यांत मला केलं द्वारपाल ! हा झाला मोठा अपमान । चढाई करून । जावं वेगानं । वाटतंय मजला ॥ मग चंद बोलला राजाला, । “ अविचार असला नाही चांगला । जयचंदाच्या यज्ञकार्याला । सारा झाडून मांडलिक आहे जमला । त्याच्या फौजेचा मोठा तळ पडला । तिथं आपल्या मूठभर लोकांचा काय पाड बोल ? । कपटाचा खेळ जर केला । तरच आपला कार्यभाग झाला । आणि संयुक्ता मिळेल रे तुला ! । ब्राह्मणाचा वेश तुम्ही सारे करा । आणि तूं हो माझा चंबूवाला ! । काय गड्या ! माझा चंबूवाला ! । तरच तुझा बेत साधला ! ” हा सल्ला पटला सर्वांला । मग वेष पालटून सारा वीर चालला ॥ धडाधडा

गेले कनोजाला । जयचंद होता सभेत बसलेला । तिथं चंद भाट तो गेला । त्याच्या मागं होता चंबूवाला । चंद बोलेला तंवा जयचंदाला । “ राजा ! आशीर्वाद घायला आलों तुला । तुझ्या कीर्तीचा डंका वाजला चारी दिशेला ॥ किती सामंत आज झाला गोळा । तुझा हुकूम शिरसावंच त्याला । पर गालबोट लागलं रे तुला । रणसिंह हजर नाही झाला ! । काय करतोयस् घेऊन या पाचोळ्याला । जंवर दिल्लीपति नाही आला । तंवर सम्राट कोण म्हणेल तुला ” ॥ जयचंद फार खटू झाला । आणि त्याला बोळं लागला, । “ पृथ्वीराज पृथ्वीराज तो काय ? । अन् त्याची प्रतिष्ठा रे तुला । ? इथं हा जो सामंत सारा जमला । त्यांत त्याच्या सारखा काय रे भाटा ? कोणीही दिसत नाही तुला ? । अरे चुटकी-सरशीं धरून आणीन त्याला ” ॥ मग चंद बोलेला राजाला, । “ इथं पृथ्वीराजासारखा या राजेलोकांत तरी दिसत नाही मला । पण कल्पनाच घायची जर तुला ॥ तर हा माझा चंबूवाला त्याच्यासारखा दिसतोय मला । पण हा माझा नोकर । अन् मी पृथ्वीराजाचा नोकर । तर तो पृथ्वीराज कसा असेल याची कल्पना आली का तुला ? ” । पर इकडं चंबूवाला होता लाल झाला । त्याचा ओठ होता स्फुरं लागला । जोरानं श्वास सुरू झाला । अन् थरथरत्या हातातं चंबू भूमीवर पडला ” ॥ संशय आला जयचंदाला । पकडायचा बेत त्यानं केला । पण वाटलं त्याला कीं ‘ हा जर पृथ्वीराज नसेल तर ! हासतील लोक सारे मला ’ ॥ इतक्यांत प्रकार काय झाला । दहा क्रिया विडे घेऊन मंडपांत आल्या । त्यांत एकीनं चटकन् डोक्यावर पदर घेतला । पर चंदांनं खुणावलं जंवा तिला । तंवा तिनं पदर काढला । जयचंद बोलेला मग तिला । “ काय ग कर्णाटकी ! पदर घेतलास का अन् काढलास का ? ” । ती बाई बोलेली मग त्याला, । “ महाराज ! एकट्या पृथ्वीराजाचाच मान ठेवण्यासाठी मी पदर घेतें ! पण आज इथं चंद पाहिला । चंद त्याचा जिवलग मित्र । म्हणून चंदाचा मान ठेवण्याला । मी असा प्रकार केला ॥ ” पुढं काय प्रकार झाला । तो सांगीन पुढच्या चौकाला ॥ ३ ॥

चौक ४ था

दुसरे दिवशीं होतं स्वयंवर । म्हणून नरवीर । जमले रणशूर । नाना देशिचे शूर भूपाल । केला तंवा थाट जेवणाचा फार । लग्नसोहळा होता छानदार ॥ तिथं जे जे पदार्थ केले । गोड गोड भले । सांगीन मी सारे । सुटेल पण पाणी तोंडाला खास । मिटक्या माराल तुम्ही तासन् तास । म्हणून कांहीं थोडें सांगतो तुम्हांस ॥ कटाव ॥ एक राजा मग अंगण झाडी । शुभ्र आसनें दुसरा मांडी । तिसरा मग रांगोळी काढी । चौथा अति उत्साह वाढी । कां इतका उत्साह तयाला ? । अशानं तरी संयुक्ता बाला । रूपसुंदरी पाहिल त्याला । खटाटोप हा म्हणूनच सगळा ॥ लांब केळीचीं पानं पसरलीं । वरणभाताची मूद शोभली । चंद्रासम ती गोड बाटली । दाटी पक्वानांची झाली । पहा ! पहा ! बासुंदी आली । ‘ पुरी ! पुरी ! ’ ओरडती सारी । देहभान विसरली मंडळी । मिटक्या मारित खाती सारी ॥ गोड गोड मग लाडू आले । दोंदिल त्यांचें फार वाढलें । म्हणुनी पानावर गडगडले । लाल सांडगे पापड आले । किती चिरोटे ते फुगलेले । नानाविध ते भात थांवले । साखरभात, बटाटेभात । वांगीभात, नारळीभात । रावणभात, भातच भात ! ॥ भजी कुरकुरित नाचत आली । चुर चुर करुनी खाती मंडळी । खातांना स्तूप लज्जत आली । या पुरीकाकू ! कां हो फुगला ! । कां तुम्ही एक विहीण झाला ? । कां तुमचा अपमान झाला ? । या रुसूं नका ! खाऊन टाकू आम्ही तुम्हांला । हं ! आलं ! आलं श्रीखंड ! सावरा । पक्कानांचा राजा आला ! वाढा ! वाढा ! । आप्रह झाला । कां दादांनो, चंचल झाला ? । पाणी सुटलं का तोंडाला ? । कां पुरीभजांचा सुवास आला ? । पण कांहीं उपयोग नाही । शब्दांचा हा खेळ जाहला । असो ! पुढं काय प्रकार झाला ! ॥ भोजन आटपून जमली सगळी । स्वयंवराच्या स्थानीं मंडळी ! ॥ चाल ॥

मग आली संयुक्ता बाला । पाहुन तिला वाटलं ज्याला त्याला । कीं आतां
ही माळ घालणार आपणाला । म्हणून जो तो दुरळून गेला । ज्याचा
त्याचा डोळा तिच्यावर खिळून हो गेला ॥ मनानं भिडले सारे तिला ।
पण ती मात्र भिडेना कोणाला । पण पुढं चालली जसजशी सोडून
एकेकाला । तसतसा तो तो आला शुद्धीला । अन् लागला खालती
बघायला । अन् एक दीर्घ उसासा टाकला । संयुक्ता हळु हळु गेली
बाहेरच्या बाजूला । अन् माळ घातली देवडीवाल्याला । सात थोबाडीत
माराव्यात तसा राजांचा चेहरा झाला ! । पर इतक्यांत कोण हा
आला ? । घोड्यावर टाकलं संयुक्तेला । आणि बघा दौड चालला ।
नुकताच सारा लोक होता यथेच्छ जेवला । म्हणून तिथंच होता थंड
बसला ॥ चाल ॥ हंसानं लालडी नेली । मंडपांत खळबळ झाली ॥
तलवार तलवारीस भिडली । रक्ताची नदी खळखळली ॥ घनघोर लढाई
झाली । मृत्युदेवता रणि रमली ॥ चाल ॥ मोठमोठे वीर सामंत । पडले
युद्धांत । झाला आकांत । चांदभाट एकटा परत फिरला । स्वयंवर
मंडपांत असला । खेळ दैवाचा दुष्ट झाला ! ॥ ४ ॥



चौक ५ वा

किती पडले लोक रणावर । लहान आणि धोर । मोठे झुंजार । घोर
रक्ताचा पाट सरला । पृथ्वीराज विस्मरून गेला । शृंगारसागरांत बुडला !
॥ चाल ॥ संयुक्ता रूपसुंदरी, वर्णुं कसं तिला ॥ १ ॥ मुखचंद्र पाहुनी
चंद्र लाजून गेला ॥ गाळाची लाली पाहुन गुलाब हिरमुसला ॥ ते डोळे
वाटोळे झाले शल्य हरिणाला ॥ सुकुमार ओठांनीं बिंबराग पळविला ॥
दातांला पाहुन ताऱ्यांचा गर्व उतरला ॥ केसांनीं मत्त भुंग्यांचा नक्षा
हरविला ॥ चाल ॥ जशी तिलोत्तमा घडविली । ऊर्वशी भुवर्नि पातली ।
मोहिनीच मनमाधुरी । ती कामदेवाची सुरी ॥ चाल ॥ असं तिचं रूप

पाहुन । पृथ्वीराज झाला बेभान ॥ चाल ॥ जन सारं नमलं हो त्याला ।
पण तोच एका अबलेचा अंकित झाला ! ॥ चाल ॥ तलवार हातांतून
गेली । त्या जागीं सारंगी आली ॥ धनुष्याची दोरी दूर गेली । कुसुमांची माळ
ती आली ॥ पुष्पाची शय्या सजली । म्हणून रणशय्या रुसून हो गेली ॥
जो बद्ध करित जगताला । तोच बाहुपाशीं पडला ! ॥ ज्याचा बाण
मारी लोकांला । नेत्रबाण वेधति त्याला ॥ जो अजिंक्य जगतीं झाला ।
कोमलांगी हारवी त्याला ! ॥ चाल ॥ असो ! आतां एका गोष्टीला ।
पृथ्वीराज शृंगारांत रमला । राज्याची काळजी कोणाला ? । सारा
अंदाधुंदीचा कारभार झाला । तंवा असं वाटलं कांहीं लोकांला । कीं
एकदां भेटावं समक्ष राजाला । आणि सारं सांगावं त्याला । चंद्र आणि
हाडुलीराय गेले भेटायला ॥ पण राजाची गांठ कुठली पडायला ? ।
बायकांचे तीन पाहरे ! । त्या तीन पाहण्यांच्या आंत प्रणयचेष्टेत राजा
रंगला ! ॥ त्यांनीं निरोप पाठवला राजाला । कीं “ राजा ! आम्ही
आलों आज भेटायला । भेटीची आशा आम्हांला ” । पर सारंच
खीराज्य ! । निरोप पाठवला सकाळच्या प्रहराला । आणि संध्याकाळीं
त्याचा जबाब आला ! । तंवर चंद्र आणि हाडुलीराय होता बसलेला ! ॥
जबाब कसा आला सांगतो तुम्हांला । चार मुली छड्या घेऊन
आल्या । आणि छपाछप मारलं दोघांला ! । आणि हाकलून लावलं
त्या वेळा । पृथ्वीराजापर्यंत निरोपच मुळी नव्हता गेला । मधल्यामधेंच हा
सारा प्रकार झाला ॥ चाल ॥ हाडुलीराय लाल झाला । त्याचा घोर अपमान
झाला ॥ त्यानं तिथंच केलं प्रतिज्ञेला । “ कीं संयुक्तेच्या हातांतील चुडे
उतरवीन तरच नांवाचा हाडुलीराय ! । आतांच्या आतां जातो गझनीला ! ”
तंवा चंद्र त्याला बोलला । “ हाडुलीराय ! हाय ! हाय ! असं करणं
योग्य नाही तुला । अरे ! किती झालं तरी तो आपला राजा ! आपणच
सांगू आणि भांडू ! । राजाला मुळीं आपला निरोपच नसेल पोचला ! ।
म्हणून करूं नको दुष्ट बेताला । अरे ! कोण चुकत नाही ? ” । पण

हाडुलीराय बेभान झाला । अन् तडक गेला गझनीला ! । पुढं काय प्रकार झाला । तो सांगीन पुढच्या चौकाला ॥ ५ ॥

चौक ६ वा

सामंत मोठमोठे वीर । पडले रणावर । झाला कमजोर । हाडुलीराय फितुर झाला । गेला तो थेटच गझनीला । भेटला तिथं शाहाबुदिनाला । हाडुलीराय बोळला त्याला ! । “सारा सामंत ठार झाला । दिल्लीपति मदोन्मत्त झाला । माझा त्यानं अपमान हो केला । पृथ्वीराज शृंगारांत रमला । राज्याचं मान नाही त्याला । संधि आली दिल्ली जिंकण्याला । म्हणून आलों मी बोळवायला ! ” ॥ अगणित फौज घेऊन । मोठ्या वेगानं । शाहाबुदिन दिल्लीवर चाल करून आला । फार दिवसांचं शल्य त्याला । हाडुलीराय सहाय झाला ! ” ॥ चाल ॥ पर ही बातमी कळणार कशी पृथ्वीराजाला ? । शाहाबुदिन चाल करून आला । ही बातमी कळली समरसिंगाला । समरसिंग आला दिल्लीला । चार दिवस तळ देऊन बसला । पर कोणी नाही आला विचारपूस करण्याला ! । हें बघून शोक झाला त्याला ! । राजाला जागं करण्याला । त्यानं एक नामी उपाय योजला । एक पोपट त्यानं होता पाळला ! । शाहाबुदिन आल्याची चिठी त्यानं दिली आपल्या पोपटाला । चिठी घेऊन पोपट उडाला । तो आंतल्या चौकामर्धि गेला । आणि तिथं चिठी टाकून निघून तो गेला ! ॥ राजानं वाचलं चिठीला । खाडिशीं राजा जागा झाला ! । संयुक्तेचा निरोप त्यानं घेतला । अन् राजा वाळ्यांतून चालला । समरसिंह भेटला मग त्याला । मोठमोठा सामंत आधीच होता ठार झाला । म्हणून राजाकडं नव्हता कुणी उरला । तरी उरलेल्या घेऊन फौजेला । ते दोघे गेले लढाईला । कुरुक्षेत्रीं भिडले एकमेकांला । घनघोर केलं लढाईला । तंवा चामुंडराय बोळला, । “राजा ! हा एक बाण

राहिला । हा बाण रामबाण झाला । बोल ! कुणावर सोडूं ! । शाहाबुदिन आला सामोरा । हाडुलीराय बाजूला ” । पर पृथ्वीराज बोलला, । “कर ठार आधीं फितुराला ” । सट करून बाण जो गेला । तो हाडुलीरायाची मान छाटून गेला ! ॥ पर शाहाबुदिन वेगानं आला । त्यानं एक बाण सोडला । त्यासरशीं चामुंडराय पडला ! । पृथ्वीराज लालेला झाला । त्यानं धनुष्याला एक बाण लावला । आणि दोरी खेचली तो कडाडाडा आवाज झाला ! ॥ चाल ॥ धनुष्याची दोरी हो तुटली । नशीबानं उलट ती खाली ! ॥ दिल्लीची गळसरी तुटली । नशीबानं उलट ती खाली ! ॥ चाल ॥ त्यासरशीं प्रकार काय झाला । कुणी नव्हतं राहिलं बाजूला । म्हणून पृथ्वीराज एकटाच सांपडला ! । शत्रूंनीं घेरलं राजाला । करकच्च बांधलं राजाला । आणि दरदरा नेलं गझनीला ! ॥ चाल ॥ मग ठेवलं पृथ्वीराजाला । भुयाराच्या आंतल्या बाजूला ॥ दोन मोठमोठे जंजीर । अडकवले त्याच्या मानेला ! ॥ जिथं काळाकुट्ट अंधार । भर दिवसा सुद्धां राहिला ॥ जिथं भीति वाटे भीतीला । तिथं ठेवलं पृथ्वीराजाला ! ॥ दोन्ही डोळे फोडले राजाचे । रक्ताचा लोट चालला ! ॥ ६ ॥

चौक ७ वा

झालं दुःख फार चंदाला । गेला भेटायला । पृथ्वीराजाला । बोलला मग शाहाबुदिनाला, । “खावंद ! चांद भाट आला । एकदां मित्राला भेटण्याला ॥ आला चढता काळ आपणाला । शूर वीर झाला । आपला दरारा । काय वर्णावा आज सरकार । पशुपक्षीहि झाले मनिं गार । जनतेला तुम्ही एक आधार ! ॥ पर एक गोष्ट सांगतो तुम्हांला । पृथ्वीराज शब्देवंधी झाला । त्याच्यासारखा दुसरा दुनियेंत कोणही न झाला ॥ ही मौज पहावी या वेळा । शाहाबुदिन ‘ठीक’ बोलला । मग चांद भुयारांत

गेल्या । तिथं पाहिलं पृथ्वीराजाला । तो प्रकार दिसला काय त्याला ।
 दीड मणाची बेडी पायाला । शरीराचा सांगाडाच उरला । दोन्ही
 डोळ्यांनं मासांचा गोळा ! । अशा पृथ्वीराजाला बहुन चंद गर्हिवरला ! ।
 मिठी मारली त्यानं राजाला ! । जरी नव्हते डोळे राजाला । तरी
 वळखिलं त्यानं हो त्याला ! । मग राजा बोळं लागला । “ कोण ?
 चंदा ! ” । दोघांचा गळा दाटला ! । “ चंदा ! काय होतं अन् कसं
 झालं रे । मीच कारण झालों रे याला । कामान्ध झालों त्या वेळा । अन्
 दुखवलं कैक लोकांला । कैमास मीच ठार केला । चामुंडरायाला मीच
 होता कैदेत टाकला । त्याची फळं भोगणं रे मला ! असो ! आतां
 ऐक शब्दाला । घे तलवार अन् काप माझा गळा । तुझ्या हातून मरण रे
 सल्या ! येऊं दे मला ॥ चल ! सोडीव झटकन् मला ” । मग चंद
 बोळं लागला, । “ राजा ! जरा थांब ! अरे मरायचं तरी आहेच ! पण
 त्यापूर्वी दाखीव तुझी कला । वेधाची एकदां घोरीला । तुझा शब्दवेध
 बघण्याला । शाहाबुदिन आतुर झाला ” ॥ मग पृथ्वीराज बोलला, ।
 “ वा ! चंदा ? वाहवा रे मित्र ! ज्यानं असं छळलं रे मला । त्यालाच
 दाखीव म्हणतोस माझी कला ! । दुःखावर डागण्या देण्याला । कां
 आलायस् सांग रे मला ! । धिक्कार असो रे तुला । मीच मरतो आतां
 या वेळां ” ॥ असं म्हणून पृथ्वीराजानं दाबला गळा ! । पण चंदानं
 त्याचा हात धरला । अन् त्याला बोळं लागला, । “ राजा ! अविचार
 शोभेना तुला । वीराचं मरणपद तुला । येऊं दे आशा ही मला ।
 एकदां करामत दाव शाहाला । मग तूं अन् मी मारुन घेऊं एकमेकांला ।
 अशानं तुझं नांव दुमदुमेल तीन लोकांला ” ॥ ‘ बरं ’ पृथ्वीराज बोलला ।
 याच्या पुढचा प्रकार सांगीन पुढच्या चौकाला ॥ ७ ॥

चौक ८ वा

तो शब्दवेध बघण्याला । लोक ही सारा । तय्यार झाला । राज-
 वाड्याच्या आंत जमला । बायकापुरुषानं वाडा फुलला । गगनमणी
 आकाशांत चढला ॥ चाल ॥ गालिचे किती पसरले । किती जमखाने
 घातले । किनखापी खांब शोभले । सात तवे मोठमोठाले वरतीं टांगले ॥
 ॥ चाला । मग आणलं पृथ्वीराजालावेडीनं होता बांधलेला । पृथ्वीराज वाळून
 गेला । मांस मुळीं नव्हतं अंगाला । डोळे फुटले होते ! । नुसता
 हाडकांचा होता सांगाडा ! । असो ! । पुढं काय प्रकार झाला । असं
 ठरलं होतं त्या वेळा कीं सात तव्यांपैकीं कोणताही एक तवा काठीनं
 वाजवावा । ‘ भले शाबास ! ’ असा शब्द शाहानं बोलवा । त्या-
 सरशीं पृथ्वीराजानं, बाण मारुन तो तवा खालतीं पाडावा ॥ जंवा लोक
 ठाक ठाक बसला । तंवा शाहाबुदिन आला त्या स्थळा । अन् समोरच
 सजामधि बसला ! । मधें उभं केलं पृथ्वीराजाला । जवळ चंद उभा
 राहिला । एक धनुष्य दिलं राजाला । त्यानं लावला बाण मग त्याला ।
 आकर्ण ओढलं दोरीला । तो कडाडाडा आवाज झाला । धनुष्याचा
 तुकडा उडाला ! । मग पृथ्वीराजाचंच धनुष्य आणुन दिलं त्याला । त्यानं
 त्याला बाण लावला । अन् खेचलं जोरानं त्याला । इतक्यांत ‘ खण ’
 असा आवाज झाला । ‘ भले शाबास ’ घोरी बोलला । त्यासरशी चंद
 बोलला । “ बघतोयस् काय ? हाण ! शेवटचा मोका हा तुला ।
 करामत दाव शाहाला ” । पृथ्वीराजानं बाण सोडला । तो शाहा-
 बुदिनच्या छातीतून गेला । शाहाबुदिन खालतीं लोळला ! चंद बोलला
 पृथ्वीराजाला, । “ भले शाबास ! शाहा ठार झाला । आतां मरूं सुखानं
 या वेळां ” ॥ असं म्हणून एकमेकांनीं वार केला । अन् पृथ्वीराज चंद
 दोघेहि पडले भूमिला ! पांडुरंग शाहीर गातो त्याच्या कवनाला ॥ ८ ॥